

Mikiel Anton Vassalli u l-Qagħda Lingwistika f'Malta ta' Żmienu

Josette ATTARD, Ph.D.

Lecturer, Department of Maltese, The University of Malta Junior College, Malta
e-mail: josette.attard@um.edu.mt

Astratt: Dan l-istudju jistharreg bir-reqqa l-mod ta' kif Mikiel Anton Vassalli żviluppa l-kunċett tal-lingwa u kif fissru bil-kitba fid-dahla tad-dizzjunarju tiegħu *Ktieb il-Kliem Malti* (1796), u fid-dahla tal-ktieb *Motti, Aforismi e Proverbii Maltesi* (1828). *Fil-bidu huma pprezentati xi xejriet lingwistiċi fl-Ewropa tas-seklu tmintax fi sfond Illuminista u jissemmew hassieba ewlenin bħal Locke, Rousseau, u Hobbes. Tinghata wkoll stampa ċara tal-qagħda lingwistika fl-Italja, fl-istess żmien, bis-sehem kbir tal-istudjużi tal-Accademia della Crusca. Jinhassu xi similaritajiet bejn il-qagħda lingwistika fl-Italja u l-qagħda lingwistika f'Malta. Dan kollu jiffa' dawl fuq l-oriġini tal-prinċipji li fissru Vassalli u kemm dawn kienu jirriflettu dak li kien qiegħed jgħri fi żmienu. B'hekk il-qagħda Maltija tinghata tifsira usa' meta tinghaqqad mal-ġrajjet lingwistiċi li kienu qegħdin isehhu fil-kontinent.*

Kliem qofol: *Mikiel Anton Vassalli, Accademia della Crusca, Società dei Pugni, lingwa, nazzjon, ilsien Malti, Illuminiżmu, djalett.*

Dahla

Il-karattru essenzjali tas-seklu tmintax jiġġustifika l-kitba ta' dan l-istudju fl-aspett estetiku letterarju. Il-figura wahdanija li tidhol f'dan il-perjodu hija ta' Mikiel Anton Vassalli li l-hidma tiegħu favur l-ilsien Malti hi frott tat-twemmin politiku, soċjali, u kulturali li kien ihaddan skont iż-żmien kontemporanju. Vassalli għex f'epoka interessanti mhux biss għax lahaq tliet hakmiet differenti f'Malta – l-Ordni ta' San Ġwann, il-Franċiżi, u l-Ingliżi – iżda wkoll għax għadda perjodi twal minn hajtu msiefer. Dan għenu biex jimporta ideat kontemporanji, illuministiċi, waqt li fissru ukoll hsbijiet Romantiċi li f'Malta żviluppaw aktar tard. Għalhekk, sa ċertu punt, Vassalli jista' jitqies bħala l-bniedem li għex qabel żmienu. Dawn il-hsbijiet jinsabu f'żewġ kotba ewlenin: fid-'*Discorso preliminare*' tal-*Lexicon* (1796) u fid-dahla ta' *Motti, aforismi e proverbii maltesi* (1828). Fuq kollox jistgħu jingabru f'erba' punti: (i) il-kultura ċivili fis-sens wiesa', aktar milli l-letteratura fis-sens dejjaq; (ii) il-kwistjoni tal-lingwa mifhuma fi kwadru usa' tal-edukazzjoni, tal-ordni soċjali, tar-religjon, u tal-hsieb li, skont prinċipji razzjonali, l-eżattezza lingwistika kienet neċessarja; (iii) il-htieġa ta' riforma soċjali, l-aktar fis-sistema edukattiva; (iv) id-

dimensjoni politiko-kulturali tat-tahdit dwar il-lingwa. Minhabba li Vassalli jissuġġerixxi l-bidu ta' kuxjenza lingwistika, ir-rabta ma' movimenti ta' hsieb Ewropew hi mehtieġa biex tingharaf il-kawża tal-istorja kollha.

Sfond storiku – xejriet Ewropej ewlenin

Is-seklu tmintax fl-Ewropa, flimkien mas-seklu ta' qablu, huwa ddominat mill-Illuminiżmu, moviment kbir li haddan it-twemmin razzjonali u bhala moviment filosofiku, halla l-effetti tiegħu fuq oqsma differenti tal-hajja fosthom il-letteratura. Kollox kien idur madwar is-setgħa razzjonali li kellha twassal għall-gharfien shih. It-twemmin ta' Hobbes, Locke, Bacon, Rousseau, u Voltaire fil-fakultà razzjonali ġeghelhom imorru lil hinn mill-verità maghrufa. L-Illuminiżmu bhala kuxjenza Ewropea tnissel mill-prinċipju tad-dwalizmu ta' Descartes li qasam lill-bniedem: il-mohh u r-ruh.¹ L-Illuminiżmu Franciż fetah il-bibien għal metodi xjentifiċi ppruvati permezz ta' fatti. Sahansitra l-hassieba u l-kittieba kellhom jinqdew bl-istess metodi tax-xjenzjati.²

John Locke (1632–1704) u s-segwaċi tiegħu xerrru t-twemmin illuminista permezz ta' kitbiet dwar temi soċjali diversi, fosthom l-edukazzjoni, it-tmexxija politika ta' pajjiż, u l-kuncett tal-gharfien li jwassal għall-użu tajjeb tal-lingwa. L-erba' snin li Locke għadda fi Franza ghenuh biex isawwar ideat ġodda u jsahhahhom.³ Kien jemmen li mohh il-bniedem oriġinarjament huwa vojta, imxebbah ma' karta battala – *tabula rasa* – u jimtela bl-ideat minn żewġ ghejjun biss – is-sensazzjoni u r-riflessjoni.⁴ It-trattat jiddeskrivi l-proċessi tat-tagħlim. Meta Locke ippubblika *Some thoughts concerning education* (1693), il-kontribut tiegħu fl-oqsma filosofiki tal-edukazzjoni u tal-politika kien influwenti hafna.

Ladarba l-bniedem jehtieġu jikseb l-ideat mill-esperjenza u mir-raġunament, hemm bżonn tal-edukazzjoni li trid tibda kmieni kemm jista' jkun.⁵ Għal Locke, l-edukazzjoni tfisser it-thaddim tal-potenzjalità li għandu kull individwu biex jikseb l-ideat. Jekk dan il-proċess ma jsehħx, il-mohh ma jiżviluppax, u mohh żviluppat ifisser kontroll shih tal-karattru.⁶ Il-proċess edukattiv innifsu jehtieġu jkun organizzat b'mod li jilhaq l-iskop ewlieni tal-edukazzjoni – il-formazzjoni tal-bniedem li għandha tiżviluppa fih il-virtù u ċ-ċiviltà. Sa minn tfulitu l-bniedem jehtieġu jiċhad ix-xewqat u l-inklinazzjonijiet

¹J. Hirschberger, *A Short history of Western Philosophy*, Great Britain, 1979, pp. 106–7.

²O. Friggieri, 'Vassalli – It-Tnissil ta' kuxjenza nazzjonali', *Journal of Maltese Studies*, n. 23–4, 1993, p. 159.

³Iż-żjara ta' Locke fi Franza kellha l-istess riżultat bhaż-żjara ta' Vassalli fi Franza wkoll daqs mitt sena wara.

⁴J. Locke, *An essay concerning human understanding*, J. M. Dent & Sons Ltd., Londra, 1947, p. 27.

⁵F.W. Garforth, *Locke's Thoughts concerning Education*, Londra, 1964, p. 39.

⁶Ibid., p. 39.

tieghu biex jimxi skont ir-raġuni.⁷ Il-kultura hi l-ahhar parti tal-programm edukattiv. Bhala hlejqa razzjonali l-bniedem jehtieglu jimxi skont in-natura. Hawn tidhol il-morali bhala xjenza 'to explore the world'. Il-proċess tat-tagħlim kien aktar passiv milli attiv. Fih il-bniedem kien qieghed jirċievi kontinwament biex il-mohh ma jibqax vojt. Ix-xbieha tat-*tabula rasa* timplika li Locke ta importanza lill-proċess naturali.⁸

Bhalma Locke kien influwenzat mill-filosfi ta' qablu, fosthom Descartes u Hobbes, hu nnifsu influwenza lil Jean Jacques Rousseau (1712–1778) meqjus bhala wiehed mir-rappreżentanti ewlenin tal-illuminizmu Franċiż. Ix-xogħol l-aktar famuż li fih jiġbor il-qofol tal-ħsieb illuminista hu l-*Kuntratt Soċjali* (1762). Fih jiddiskuti l-mogħdija minn stat ta' natura għal stat ċivili u jiġġustifika l-legittimità tal-liġijiet li jmexxu poplu shiħ. Rousseau telaq mill-bażi pedagogika ta' Locke iżda ma qiesx lit-tifel bhala r-raġel ta' għada. Fil-kunċett tal-filosfu Franċiż it-tifel huwa distint mill-adult u hu meqjus bhala hlejqa matura u għalhekk kapaċi tikseb l-edukazzjoni tagħha nnifisha. Il-kultura titrawwem mill-htigijiet u mill-hila tat-tifel. It-tfulija għal Rousseau għandha valur fiha nnifisha u ma titqiesx bhala mument fil-hajja tal-bniedem kif qiesha Locke.⁹ 'Man is born free, and everywhere he is in chains',¹⁰ hi l-frazi magħrufa li biha jiftah it-trattat. Iżda jammetti li ma jistax jiddeskrivi kif isehh il-passaġġ mill-istat naturali uman għall-umanità nnifisha magħmula minn ċittadini ta' soċjetà ċivili. Ix-xogħlijiet ta' Rousseau li jixhdu l-era tipika tal-*philosophes* Franċiżi jistgħu jitqiesu bhala l-holqa li torbot l-Illuminizmu u r-Romantiċizmu flimkien. Bil-kitbiet diversi bil-Franċiż, l-ilsien universali fis-seklu tmintax, laqat lill-pubbliku Ewropew kollu u, waqt li attackka l-epoka tar-raġuni, ta bidu għall-moviment Romantiku billi enfasizza l-emozzjoni.

Bl-ideat politiċi u filosofiċi ta' Locke u ta' Rousseau sehħ tiġdid soċjali l-aktar bis-saħħa ta' moviment favur l-enċiklopedizmu li kellu jdawwal l-imhuh. Il-moviment meqjus bhala l-epoka tar-raġuni, warrab l-imghoddi li ma kienx mibni fuq ir-raġuni u għalhekk tqies bhala żbaljat. Huwa atteġġjament li nissel kurrent anti-storiku qawwi bil-qtugh shiħ mill-imghoddi. Kull tip ta' stharrig kellu l-provi tieghu fir-raġuni. Dan it-twemmin wassal għat-twarrib tas-sensi fit-tiftixa għall-għarfien.¹¹ Ir-raġuni wehidha kellha tmexxi l-imġiba tal-bniedem.

Minn din it-tendenza ta' ghejxien johroġ wiehed mill-iskopijiet ewlenin tal-Illuministi: it-tixrid tat-tagħlim u l-edukazzjoni tal-poplu. Biex jintlahaq dan il-ghan il-lingwa miktuba kisbet importanza kbira. Għal Rousseau, il-kwistjoni ma

⁷ M.V.C., *John Locke: Prophet of Common Sense*, Londra, 1967, p. 53.

⁸ *Ibid.*, pp. 55–6.

⁹ *Ibid.*, pp. 57–8.

¹⁰ E. Barker, *The Social Contract – Essays by Locke, Hume and Rousseau*, U. S. A., 1947, p. 169.

¹¹ O. Friggieri, *Dizzjunarju ta' Termini Letterarji*, (2ⁿⁱ ed.), 1996, p. 592.

baqghetx aktar jekk ktieb hux utli jew le, iżda jekk hux miktub tajjeb jew le.¹² Is-sempliċità u ċ-ċarezza fil-kitba saru żewġ kwalitajiet ta' kitba tajba. L-ghodda ewlenija biex jintlaħaq dan l-ideal hi l-ilsien tal-pajjiż li thaddem hafna fil-pubblikazzjoni u t-tixrid tal-ġurnali. L-Illuminiżmu hu wkoll l-epoka tal-ġurnali meqjusa bhala l-mezz l-aktar effiċjenti ta' taghrif u tixrid ta' ideat biex il-bniedem jagħraf jeddijietu. Bis-sahha tar-raġuni wehidha waqghu d-distinzjonijiet bejn razza u ohra u l-bniedem sar ċittadin universali.

L-attività ġurnalistika wriet kif il-lingwa nazzjonali tista' tithaddem għat-tixrid tal-kultura. Il-lingwa nbidlet u saret aktar iddixxiplinata, ehfef, u tbiddlet ukoll f'mezz ta' propaganda. Il-ġurnali, li kotru bil-bosta, kienu l-ghodda ewlenija li mhux biss wasslu t-tagħlim lill-poplu iżda wkoll ghenuh jirraġuna.¹³ Dan it-tibdil sehh l-ewwel fi Franza, imbagħad komplew pajjiżi Ewropej ohra b'xi varjazzjonijiet żgħar. Il-lingwa tneżżgħet minn kulma seta' jidher aċċidentali u minn kull tiżjin. Tnehhielha kulma kien karatteristiku jew immaġinattiv iżżejjed. L-Illuministi rriduċewha għall-forom l-aktar sempliċi u ċari, l-aktar universali u razzjonali, u saret l-espressjoni l-iżjed fidila tar-raġuni. Il-binja tagħha kienet iddominata minn mudelli loġiċi. Mario Puppo sahhah l-idea tat-tibdil lingwistiku meta sostna li: '*La frase della prosa francese del Settecento, la frase semplice, breve, limpida, rigorosamente costruita secondo l'ordine logico dei concetti, la frase di Voltaire e degli Enciclopedisti, divenne il modello stilistico per tutti gli scrittori europei . . .*'¹⁴ Huwa tibdil li sehh fil-konfront ta' dak li kienu jemmnu fih l-umanisti Taljani li fittxu fil-lingwa kumplessa l-effetti mużikali u mhux l-eżattezza tal-ideat minhabba li mxew fuq il-mudelli Latini.

Fl-Italja, il-figura ewlenija kien Giambattista Vico (1668–1744) li fisser it-teoriji filosofiċi f'*La scienza nuova* (1725, 1730, u 1744). Fil-bidu tas-seklu tmintax fl-Italja intellettuali kienu deklin kurrenti filosofiċi mill-Ewropa kollha. Fost il-filosfi ewlenin li kienu diskussi kien hemm Descartes, Hobbes, Locke, Spinoza, u Leibniz. Vico spiss kien jiehu sehem fid-diskussjonijiet li kienu jsiru fis-salotti ta' Napli. Fil-pubblikazzjonijiet ta' qabel *La scienza nuova* diġà kien hemm temi li kellhom ikunu żviluppatti fiha, fosthom l-importanza tal-mument immaġinattiv tal-hajja umana, id-difiża tal-poeżija u tal-immaġinazzjoni, ix-xewqa tad-dinja tat-tfulija, u l-htieġa ta' diversi metodi fl-oqsma tal-ġharfien.¹⁵

Fid-dawl tat-tradizzjoni umanistika Taljana, Vico jmur kontra r-razzjonalizmu Cartesjan. Il-qofol tat-teorija tiegħu jinsab fil-verità tar-riflessjoni filosofika li tissahhah miċ-ċertezza tat-tiftix storiku. Il-manifestazzjoni ta' dan it-tiftix tinsab

¹² S.E. Stumpf, *Socrates to Sartre – A history of Philosophy*, (5^{es} ed.), U.S.A., 1993, p. 294.

¹³ O. Friggieri, 'Vassalli – It-tniissil ta' kuxjenza nazzjonali', *loc. cit.*, p. 159.

¹⁴ M. Puppo, *Il Romanticismo*, (VI ed.), Ruma, 1979, p. 18.

¹⁵ G.B. Vico, *La scienza nuova*, Milan, 1963, p. 11.

fil-lingwaġġ, fir-reliġjon, u fil-liġi. Il-konferma ta' dan isibha fin-nisel tal-lingwaġġ¹⁶ meta jorbot il-filosofija mal-filoloġija u jghid li jkunu żbaljati '*i filosofi che non accertarono la loro ragione con l'autorità dei filologi, come i filologi che non si curarono di avverare la loro autorità con la ragione dei filosofi.*'¹⁷ Bis-sahha tal-filoloġija jissahhu l-veritajiet filosofici. Din ix-xjenza ġdida li jipproponi Vico hi l-wirja ta' ordni divina li tqarreb lill-bniedem lejn forom ta' hajja ċivili. Bil-bini mill-ġdid tad-dinja primittiva fehem il-kuntrast bejn il-qadim u l-modern, il-primittiv u ċ-ċivilizzat, il-poezija u x-xjenza.¹⁸ Is-sintesi tal-hsieb ta' Vico hija l-istoriċità tal-ideat umani.

Vico ta importanza kbira lill-poezija meta qies lill-oqsmha kollha tal-arti bhala imitazzjoni tan-natura. Isejjah lill-poeti l-ewwel intellettuali.¹⁹ Il-poezija tiġi qabel ir-riflessjoni filosofika. Bhala imitazzjoni tan-natura hi marbuta mal-qagħda umana tat-tfulija. Sahansitra l-għerf antik tal-popli kollha hu marbut ukoll mat-tfulija għax hu poetiku. Vico analizza fit-tul l-aspett storiku, kulturali, ċivili, u politiku tal-ghadd kbir ta' elementi li jiffurmaw l-għerf poetiku u bhala eżempju jsemmi x-xoghlijiet poetici ta' Omeru.²⁰ Id-distinzjoni rigida bejn il-metafizika (ir-raġuni) u l-poezija (is-sensi) tohroġ mill-fatt li '*la metafisica astraе la mente de' sensi, la facultà poetica dev' immaginare tutta la mente ne' sensi; la metafisica s'innalza sopra agli universali, la facultà poetica deve profondarsi dentro i particolari.*'²¹ Hi distinzjoni li tagħti valur storiku lill-poezija għaliex Vico jsib l-imġiba poetika fil-fazi storika tal-bidu ta' kull poplu. Aktar ma jghaddi żmien l-imġiba poetika ċċedi postha għall-attività razzjonali. Waqt li jenfasizza n-nuqqas ta' razzjonalizmu fil-poezija bhala l-perjodu tal-bidu tal-istorja umana, ma jqishieq bhala kwalità permanenti.²²

F'dan il-kwadru Ewropew jidhol Mikiel Anton Vassalli li, bhala rappreżentant ewlieni ta' din il-kuxjenza f'Malta, fisser diversi fehmiel nazzjonalistiċi. Imrawwem sew fil-kultura Franciża u Taljana ta' żmien, huwa applika din ix-xejra ta' hsieb għall-qagħda lokali u fuq kolloq għat-tixrid tal-kultura b'risq l-ilsien Malti, meqjusa bhala parti minn programm shih ta' tiġdid nazzjonali. Il-hsibijiet tiegħu fil-qofol tagħhom jesprimu x-xejriet Illuministi ewlenin, iżda jhabbru wkoll tendenzi Romantiċi li kellhom ikunu żviluppati aktar tard minn kittieba u hassieba Maltin. Dan mhux biss jixhed l-aġġornament mal-bqija tal-kontinent, iżda huwa xhieda wkoll ta' bniedem konxju tat-triq li kellha taqbad Malta kulturalment u politikalment.

¹⁶ A. Aliotta, *Il carattere latino dello storicismo di G. B. Vico*, Napoli, 1936, p. 4.

¹⁷ G.B. Vico, *La scienza nuova*, cit., p. 14.

¹⁸ Ibid., p. 16.

¹⁹ F. Restaino *Storia dell'estetica moderna*, Torin, 1991, pp. 86–7.

²⁰ G.B. Vico, *La scienza nuova*, cit., p. 189.

²¹ F. Restaino *Storia dell'estetica moderna*, cit., p. 87.

²² Ibid., p. 88.

Vassalli huwa l-holqa li torbot il-kultura Taljana mal-kultura popolari Maltija.²³ F'‘Alla nazione maltese’²⁴ Vassalli jghid kif bena l-kitba tad-dizzjunarju fuq il-metodu ta’ stharrig, ta’ provi, u fuq kollox fuq ir-raġuni. Fil-‘Progetto’²⁵ li jaghlaq id-‘Discorso preliminare’ jinsisti fuq id-dawl intellettuali u juża lingwaġġ marbut mal-fakultà razzjonali: ‘*Gli uomini ragionevoli, benefici, illuminati e filantropi che s’interessano al ben comune non possono pensare diversamente.*’²⁶ Minn hawn johroġ ghan iehor li kellu: li jiftaħ toroq godda għall-istudjużi tal-ilsien Malti.

Id-diskussjoni lingwistika fl-Italja

Il-kwistjoni tal-lingwa hi importanti hafna fil-hsieb tal-Illuministi, l-iżjed tat-Taljani. L-influwenza Franciża fuq l-Illuminiżmu Taljan²⁷ interessat sew lil Vassalli minhabba l-kosmopolitiżmu tiegħu. Din il-qagħda, flimkien mal-kultura Franciża, ghenitu biex jiżviluppa żewġ aspetti wiesgħa li fihom jinġabar it-twemmin kollu tal-epoka: in-nazzjon bhala soċjetà u l-lingwa bhala mezz ta’ għarfien. Minhabba li għex numru ta’ snin l-Italja, kien jaf sew bit-tqanqil lingwistiku li kien għaddej u fih ra paralleliżmu għall-qagħda f’Malta li, minkejja l-eżistenza tal-ilsien nazzjonali mithaddet, kien għad baqa’ hafna xi jsir biex jibda jintuża wkoll għall-kitba. Il-qagħda politika ddominata mill-barranin ma tantx ghenet biex jintlahaq dan il-ghan u għalhekk kellu jkun ċittadin Malti b’vizjoni wiesgħa li tmur lil hinn mill-limiti tal-gżira, biex jgħarbel sew il-qagħda Maltija u jipprovidi l-ewwel suggerimenti biex il-lingwa Maltija tibda tiehu l-hajja kif kien qieghed jigrigi f’pajjiżi oħra.

In-nuqqas ta’ qbil dwar il-lingwa fl-Italja beda fis-seklu sittax u ssokta għaddej tul iż-żewġ sekli ta’ wara.²⁸ Wahda mir-raġunijiet ewlenin ta’ din il-qagħda kienet il-pubblikazzjoni tal-*Vocabulario* fl-1612 mahruġ mill-*Accademia della Crusca*, imwaqqfa fl-1583.²⁹ Fid-dizzjunarju kien hemm kurrent qawwi favur il-puriżmu lingwistiku li l-akbar nuqqas tiegħu kien il-preservazzjoni ta’ kliem arkajku. Din il-qagħda fixklet lil dawk il-kittieba li riedu jittrattaw temi moderni. L-*Accademia* kienet akkużata bi staġnar tal-lingwa. Mill-banda l-oħra kien hemm kittieba oħra li ddefendewha u ppubblikaw xoghlijiet lingwistiċi biex isostnu dak li kien hemm fil-*Vocabolario*. Fost dawn hemm il-grammatika ta’ Benedetto Buonmattei (1623) u l-*Osservazioni* ta’ Marcantonio Mambelli (1644).³⁰

²³ O. Friggieri, ‘Vassalli – It-tmissil ta’ kuxjenza nazzjonali’, *loc. cit.*, p. 154.

²⁴ M.A. Vassalli, *Ktieb il-Kliem Malti*, A. Fulgonio, Ruma, 1796, pp. III–V.

²⁵ *Ibid.*, pp. XXXIX–XLII.

²⁶ *Ibid.*, XLII.

²⁷ L-influwenza tal-Franciż fuq it-Taljan hija mistharrġa aktar ’il quddiem f’dan l-istudju skont il-fehmiet ta’ kittieba Taljani ewlenin li hadu sehem fil-kwistjoni tal-lingwa.

²⁸ V. Rossi, *Storia della letteratura italiana*, (Vol. 3), Milan, 1930, p. 164.

²⁹ *Ibid.*, p. 17.

³⁰ *Ibid.*, p. 165.

Fis-seklu tmintax l-ghedewwa tal-*Accademia* kotru sew minhabba l-ispirtu kritiku ġdid li dahal fost il-kittieba, flimkien ma' ideat razzjonalistiċi. Fid-dibattitu lingwistiku nholqu żewġ qawwiet opposti: fuq naha kien hemm dawk favur il-lingwa pura bhal Giuseppe Baretti u Gian Francesco Galeani Napione, u fuq in-naha l-oħra kien hemm min kien favur lingwa mhallta bhal Melchiorre Cesarotti u l-imsejbin tas-*Società dei Pugni*, fost l-ewlenin Pietro Verri u huh Alessandro, Cesare Beccaria, u Giovan Battista Biffi. L-organu uffiċjali ta' din is-soċjetà kien ir-rivista popolari *Il Caffè* (1764–1766).

L-*Accademia della Crusca* ma setghetx tiċhad il-lingwaġġ Toskan f'edizzjonijiet diversi tal-*Vocabolario*. Dan il-lingwaġġ ma kienx biżżejjed għall-hsieb li beda jddomina aktar minn kull fakultà oħra. Min-naha tagħha l-*Accademia* ma ċedietx u baqgħet issostni twemminha.³¹ Għalhekk hafna kienu tal-fehma li jwarrbu l-kunċett tas-safa lingwistika u dan wassal biex jidhol kurrent ta' kliem Franciż fil-letteratura filosofika, ekonomika, u storika tat-tieni nofs tas-seklu tmintax. Fost l-attivisti ewlenin favur is-safa tal-lingwa kien hemm Giuseppe Baretti (1719–89) meqjus bhala kritiku letterarju ewlieni tas-seklu tmintax. Iddefenda sew l-element Toskan fl-ilsien Taljan. Id-disa' snin li għadda f'Londra (1751–60), fejn kien jgħallem il-lingwa Taljana, għenuh biex jibni hbiberiji ma' nies kbar fil-qasam letterarju u politiku, biex sar midhla tal-letteratura Ingliża, u biex gharaf aktar il-qaghda miżera ta' pajjiżu. Baretti ddefenda l-letteratura Taljana kontra ċ-ċensura ta' Voltaire u ta' barranin oħra.³² Aktar tard beda jippubblika r-rivista *La frusta letteraria* taht l-isem ta' Aristarco Scannabue, bil-hsieb li jċaqraq daqsxejn il-kittieba u jtemm in-nagħsa letterarja. Din ir-rivista twaqqfet mill-gvern minhabba l-ġudizzji horox li kien fiha.³³

L-ispirtu filosofiku li ddomina s-seklu tmintax sawwar dinja mibnija fuq ir-raġuni u n-natura li halliet l-effetti tagħha fuq l-istorja u t-twemmin lingwistiku. Fost il-hafna ilhna favur il-puriżmu lingwistiku kien hemm il-Konti Gianfrancesco Galeani Napione (1748–1830) li fit-trattat *Dell'uso e dei pregi della lingua italiana* (1791–92), ippubblikat Turin, wera li l-ideal tiegħu kien li jitaljanizza d-djalett tal-Piemonte³⁴ u, fuq kollox, hadha kontra l-kurrent ta' lingwaġġ Franciż li kien qiegħed jahkem lit-Taljan. L-ghan ewlieni tat-trattat kien li juri l-importanza politika tal-lingwa u l-htieġa li d-djalett Piemontiż jieh u xejriet Taljani bhala lingwa tal-kultura u biex iżomm il-karatteristika nazzjonali.

³¹ Ibid.

³² Ibid., p. 160. Baretti nnifsu kien kittieb ta' xoghlijiet letterarji fosthom ġabriet ta' poeziġi u traduzzjonijiet ta' Ovidju u ta' Corneille.

³³ Ibid.

³⁴ Fuq dan il-punt jaqbel ma' Melchiorre Cesarotti li minkejja li ma kienx favur il-puriżmu tal-lingwa, ried jitaljanizza d-djalett Fjorentin. Cesarotti se jkun ittrattat aktar 'il quddiem f'dan l-istudju.

Il-htieġa tal-kitba bil-lingwa nazzjonali hija importanti wkoll għall-kittieba biex jiksbu l-glorja. Il-hsieb oriġinali huwa marbut mal-lingwa nazzjonali għax min ma jfissirx ruhu b'din il-lingwa ma jistax ikun kreattiv u qatt ma jista' jissejjah ġenju la fix-xjenza u lanqas fl-arti: '*Chi scrive in una lingua non sua, antica e straniera, o convien che scriva barbaramente, o è necessario che scriva con istento e con fatica, senza speranza di poter mai giungere alla eleganza, alla forza di quegli scrittori che si fatti idiomi adoperarono come propri e nativi.*'³⁵ Meta jkun hemm tahlit fil-lingwa mithaddta jkun hemm inqas produzzjoni fil-kitba u dan ma jiġrix fil-każ tal-ġenju li jhaddem l-immaginazzjoni hallieqa tiegħu.

Jidher li fost il-puristi tal-lingwa nnifishom kienu jeżistu wkoll xi ideat li ma kinux jaqblu għal kollox flimkien speċjalment fejn jidhlu d-djaletti ta' reġjuni diversi. Dan kollu sehħ minhabba li fl-Italja kienet ghadha ma sehħitx l-unifikazzjoni. Iżda dawn id-differenzi żgħar jintilfu meta wiehed jistharreġ in-naħa l-oħra tad-dibattitu lingwistiku Taljan. Fit-tieni nofs tas-seklu tmintax inhasset il-htieġa ta' ġurnal li kellu jimxi mal-ispirtu filosofiku ġdid li ta importanza lix-xjenza u lill-utilità Prattika, biex idawwal l-imhuh. Il-ġurnal li kien jaqdi dawn il-htigijiet kien *Il Caffè* li beda bil-laqgħat ta' grupp ta' żgħażaġh li kienu kontra l-ideat tradizzjonali. Fl-1761 dawn iż-żgħażaġh, il-koll b'edukazzjoni u kultura Franċiża u favur l-ideal umanitarju, kienu jiltaqgħu għand Pietro Verri li aktar tard ha f'idejha it-tmexxija tal-ġurnal.³⁶ *Is-Società dei Pugni*, kif kienu jsejhu lilhom infushom, kienu jitqiesu bħala kosmopolitani.

L-artikli li dehru f'*Il Caffè* kienu dwar suġġetti diversi bħall-mediċina, liġi, u letteratura u kienu ta' htieġa u ta' interess komuni u attwali iżda kollha kellhom xejra didaskalika. Il-ġurnal kien jirrifletti l-enċiklopediżmu filosofiku kontemporanju li serva biex iqacċtu xi preġudizzji, fehmiel foloz, u vizzji dominanti, u biex jiżirgħu fil-qarrejja l-heġġa għall-hsieb. Kienu artikli bi skopijiet morali u soċjali. Fuq kollox l-artikli ta' kritika letterarja kienu kontra l-puriżmu lingwistiku u kontra l-grammatici tal-*Accademia della Crusca*. *Il Caffè* ppreżenta paradossi letterarji u filosofici, lingwa li m'hix safja, u offiżi spissi fl-ortografija, fil-grammatika u fis-sintassi.

Waqt li Pietro Verri ha f'idejha il-pubblikazzjoni tal-ġurnal, huh iż-żgħir Alessandro kiteb artikli storiċi, filosofici u letterarji li fihom maqdar l-akkademiċi tal-*Crusca*. Magħhom ingħaqdu l-markiż Cesare Beccaria, il-konti Giovan Battista Biffi, il-konti Giuseppe Visconti u xi ftit oħra.³⁷ It-tahlit lingwistiku u l-franċiżiżmi fl-istil u fil-lingwa ssuġġeriti minn Verri, Beccaria u shabhom xterru fil-letteratura

³⁵ G.G. Napione, 'Bisogna scrivere nella propria lingua', M. Puppo (ed.), *Discussioni linguistiche*, cit., p. 496.

³⁶ V. Rossi, *op. cit.*, p. 148.

³⁷ L. Piccioni (ed.), *Giornalismo letterario del settecento*, (Classici Italiani, Vol. 68), Italja, 1949, p. 406.

filosofika tat-tieni nofs tas-seklu tmintax. Alessandro Verri jsemmi l-libertà li ghandu jkollhom biex johlqu kliem ġdid u tajjeb kif ghamlu Petrarca, Dante u Boccaccio qabilhom.³⁸ Jissokta jsahhah dan l-argument billi jtenni li la lingwa tkun ghadha ma lahqitx il-perfezzjoni, bil-kliem ġdid timxi 'l quddiem u tistghana. Verri hu tal-fehma li l-kliem ghandu jaqdi l-ideat u mhux bil-kontra. Ghal din ir-raġuni mhux importanti minn liema lingwa ġej il-kliem sakemm jesprimi l-idea sewwa. L-iskop ewlieni mhux biex ibiddel il-lingwa b'kapriçc iżda biex '*l'arricchisce e la fa migliore*'.³⁹ Fl-ortografija ghandu jsir l-istess biex ikun hemm konformità skont il-liġijiet tar-raġuni. Minhabba li l-hajja hija qasira, wiehed ma jistax jahli l-hin biex jikkonserva '*la pura favella*', minflok jehtieglu jikseb l-gharfien ta' hwejjeġ iżjed utli bhalma huma l-ideat.⁴⁰

Cesare Beccaria jsostni l-istess hsibijiet ta' Verri. Jistaqsi jekk il-kliem ghandux ikun maghmul ghall-oġġetti jew bil-kontra. Bhal Verri jemmen li l-kelma ghandha qawwa kbira u jsemmi xi eżempji mill-istorja ta' pajjiżi diversi.⁴¹ Irid ikun hemm rabta soda bejn l-ideat u l-kliem iżda din ir-rabta ma tiffurmax l-istil. Bhala eżempju jsemmi l-poeżija li l-gost taghha jiddependi mill-ideat sekondarji.⁴² Hija l-ghażla tal-ideat sekondarji li tifforma s-sabih tal-istil. Il-metafora ghandha sehem kbir fl-istil għax tassocja żewġ oġġetti flimkien.⁴³ Beccaria jirreferi għal dawk il-puristi li jfittxu li jipperfezzjonaw il-lingwa taghhom permezz ta' dizżjunarji klassiçi.⁴⁴ '*Per fissare una lingua è necessario che abbia tutte le espressioni opportune per esprimere qualunque idea, e le migliori espressioni possibili; è necessario che le irregolarità e le disanalogie di una lingua siano levate.*'⁴⁵ Dan ifisser li lingwa trid tinbidel u meta tinbidel f'daqqa sinjal li jkunu nbidlu l-ideat tan-nazzjon li jiteklimha. Skont kif tinbidel il-lingwa jinbidlu l-ideat.⁴⁶ Fil-qasam letterarju stili differenti jtnisslu minn emozzjonijiet differenti jew mill-istruttura diversa tal-ideat tal-kittieb.⁴⁷

Favur it-tahlit lingwistiku biex titnissel lingwa nazzjonali, ma kienx hemm biss il-kontributori ta' *Il Caffè* iżda kien hemm individwi li wkoll ma kinux jaqblu mal-puriżmu. Fost dawn hemm Melchiorre Cesarotti (1730–1808) li, bhala bniedem

³⁸ A. Verri, 'Rinunzia avanti il notaio degli autori del presenti foglio periodico al *Vocabolario della Crusca*', L. Piccioni (ed.), *Giornalismo letterario del settecento*, cit., p. 422.

³⁹ Ibid., p. 423.

⁴⁰ Ibid.

⁴¹ Ibid., p. 436.

⁴² C. Beccaria, 'Frammento sullo stile', L. Piccioni (ed.), *Giornalismo letterario del settecento*, cit., p. 455.

⁴³ Ibid., pp. 456–57.

⁴⁴ Hawn Beccaria jirreferi għall-akkademiçi tal-*Crusca* minkejja li ma jsemmihomx direttament.

⁴⁵ C. Beccaria (ed.), 'Frammento sullo stile', loc. cit., pp. 457–58.

⁴⁶ Ibid., pp. 458–59.

⁴⁷ Ibid., p. 459.

b'kultura Franciża, ma kienx jittollera l-awtorità pedantika. Fl-1785 ippublika *Saggio sulla filosofia delle lingue* li fih tinhass influwenza qawwija tal-hassieba u tal-filologi Franciżi. Waqt li jikkumbatti d-dominanza tal-*Accademia della Crusca*, jishaq li l-lingwi jiċċaqalqu, jiżviluppaw u jinbidlu skont il-progress tal-ispirtu uman l-istess bhalma kien jemmen Beccaria. Jehtieġ li jinholoq kliem ġdid għall-oġġetti ġodda. Dan għandu jsir għaliex il-lingwi jinholqu skont ir-rieda hielsa iżda mhux espressa tal-biċċa l-kbira tal-poplu. Il-ġudizzju m'għandux jiġi mill-grammatici iżda mill-bnedmin kompetenti li jafu jorbtu l-gosti mar-raġunament. *'La scritta è, e dev'essere, più regolare e grammaticale, poichè senza di questo i lontani sbaglierebbero più d'una volta il senso delle parole; è più armoniosa e più nobile, cerca i modi meno ordinari, nè sfugge le allusioni men ovvie, e i termini tratti da lingue o dotte, o talora straniere, ma cognite, perchè serve all'istruzione e al diletto degli scienziati e dei colti, che ne intendono ugualmente il senso, e ne risentono piacevolmente l'effetto.'*⁴⁸

Bhal kull xogħol li jmiss kwistjonijiet hajjin, dan is-saġġ qanqal reazzjonijiet diversi: il-puristi qisuh bhala skandlu, dawk li kienu jhobbu l-ġdid qisuh bhala rebha u dawk favur il-libertà lingwistika hassu li kisbu s-setgħa biex jagħmlu li jridu. Fost l-ewlenin kien hemm Galeani Napione li minkejja li kien jaqbel ma' Cesarotti fuq xi punti, kien kontra l-idea tal-kurrent Franciż fil-lingwa Taljana.

Il-punti ewlenin diskussi minn kittieba li hadu sehem fid-dibattitu lingwistiku Taljan jinhassu jidwu fid-*'Discorso preliminare'* ta' Vassalli. Is-safa tal-lingwa Maltija, il-hames djaletti li jiffurmaw l-ilsien nazzjonali, l-elementi barranin li hakmu l-Malti, id-distinzjoni bejn il-Malti miktub u l-Malti mithaddet u l-kuncett tal-lingwa nazzjonali bhala lingwa tal-kultura, huma kollha diwi tad-diskussjoni lingwistika Taljana u Franciża applikati għall-qagħda lokali. L-iżvilupp lingwistiku li kien għaddej f'bosta pajjiżi Ewropej speċjalment fl-Italja u li sehħ bhala riżultat tal-prinċipji illuministiċi u Romantiċi li kienu qabdu sew l-għeruq f'kull qasam tal-hajja, nisslu f'Vassalli ideat li kienu ġodda fil-qasam lingwistiku u kulturali Malti. Minkejja dan hass li kienu ta' htieġa għall-kultivazzjoni tal-ilsien Malti li sa dak iż-żmien kien għadu mitluq. Il-kittieb Malti kien konxju sew u influwenzat mill-kwistjoni soċjo-politika tal-lingwa li ddominat is-seklu tmintax għax hass li kien hemm xebħ fil-qagħda lokali. Għall-illuministi l-istorja u l-kultura kienu importanti wisq aktar mil-letteratura. F'Vassalli jinstabu l-fehmiet tal-bniedem tipiku tal-kultura.

⁴⁸M. Cesarotti, *'Saggio sulla filosofia delle lingue applicato alla lingua italiana'*, M. Puppo (ed.), *Discussioni linguistiche, cit.*, p. 309.

Il-Kuncett tal-Lingwa skont Vassalli

L-Idea ta' Nazżjon

Fl-ahħar snin tas-seklu tmintax meta Vassalli ppubblika d-dizzjunarju, f'Malta kien għadu ma dahalx il-kuncett ta' nazżjon minkejja li fl-Ewropa kien il-qofol ta' dibattitu kulturali u soċjali. Mid-dedika tad-dizzjunarju jidher ċar l-aġġornament ta' Vassalli fix-xejriet Ewropej dwar kulma hu marbut mad-definizzjoni ta' nazżjon. Il-fatt li jiddedika xogħlu '*alla nazione maltese*'⁴⁹ jindika li kien diġà jqis lil Malta bħala nazżjon distint min-nazżjonijiet oħra iżda jagħmel parti minn kontinent shih. It-twelmin fin-nazżjon xtered sew fl-epoka Romantika li minnha haġġu l-elementi diversi li jsawru nazżjon u li jiddistingwuh minn oħrajn. Fost dawn l-elementi hemm il-lingwa li tagħmel parti mill-aspett kulturali ta' nazżjon shih.

Id-dedika tad-dizzjunarju hi xhieda tal-viżjoni Romantika li Vassalli bena f'żgħożitu meta kien barra minn Malta. Fiha jindirizza lill-poplu Malti⁵⁰ u jqisu bħala poplu shih għax għandu lingwa tiegħu qadima u għax irnexxielu jżommha haġġa tul żminijiet storiċi differenti.⁵¹ Ix-xogħol shih tad-dizzjunarju jikseb mertu akbar meta hu miktub minn Malti. Din l-idea, kollha kemm hi Romantika, tissahħah bl-użu ta' lingwaġġ Romantiku mxerred tul id-dedika kollha bħal '*mia Patria*', '*l'amor patrio*', '*la lingua Nazionale*', '*la Nazione*',⁵² u fuq kolloxx l-indirizz imtenni tal-Maltin bħala '*miei Concittadini*',⁵³ flimkien mal-fatt li Vassalli jqis lilu nnifsu bħala '*un vostro compatriotto*'.⁵⁴ L-użu ta' dan it-tip ta' lingwaġġ jindika li storja, lingwa u poplu huma minsuġa lkoll flimkien biex jiffurmaw għarfien ta' kuxjenza popolari.

Vassalli jilmenta dwar ċerti Maltin li kienu jemmnu li l-lingwa Maltija hija '*inutile ed incapace di coltura*'.⁵⁵ Dan it-twelmin li jagħmel hsara lin-nazżjon, dam jiddomina l-fehma ewlenija għal tul ta' żmien mhux hażin iżda permezz tad-dizzjunarju jista' jsehħ għarfien ġdid ta' lingwa qadima.⁵⁶ L-għan ta' Vassalli fil-bini tad-dizzjunarju kien purament illuminista: li jfittex il-verità u li jgħallem u meta jirreferi għall-kritika ta' xogħol ta' din ix-xejra, isostni l-bżonn tagħha biex tiżviluppah u tiċċarah.⁵⁷ It-tishih tal-prinċipji illuministi jinhass aktar bl-użu ta'

⁴⁹ M. A. Vassalli, *Ktieb il-Kliem Malti*, cit., p. III.

⁵⁰ Fl-ewwel paragrafu juża l-kelma 'Voi' għal hames darbiet li tirreferi għall-poplu Malti bħala nazżjon shih.

⁵¹ M. A. Vassalli, *Ktieb il-Kliem Malti*, cit., p. III.

⁵² Ibid., pp. III–V.

⁵³ Ibid., pp. III, V. Vassalli juża darbtejn l-istess espressjoni biex jindirizza lill-Maltin.

⁵⁴ Ibid., p. III.

⁵⁵ Ibid., p. IV.

⁵⁶ Ibid., p. IV. Din hi idea Romantika li tiġġustifika l-użu tal-lingwa nazżjonali bħala għodda utli biex tghaqqad lill-poplu.

⁵⁷ Ibid., p. IV.

espressjonijiet bhal ‘*essere illuminato*’ u ‘*il diritto di essere informato*’.⁵⁸ Ir-raġuni għandha sehem importanti hafna bhala l-baži tal-loġika illuminista wkoll fil-kompilazzjoni ta’ dizzzunarju. Il-htieġa li jhaddem metodu xjentifiku għal dan ix-xogħol ġieghlet lil Vassalli jagħmel sħarriġ fit-tul biex jasal għall-interpretazzjoni valida tal-kliem u biex jinkludi wkoll vokabularju rari u anqas magħruf. Huwa metodu illuminista li jiċċara, permezz tar-raġuni u tal-provi, kull dubju dwar ‘*la Lingua Nazionale*’.⁵⁹

Fid-dawl tat-tradizzjoni Romantika, id-definizzjoni tan-nazzjon tintfiehmed aħjar bhala familja li torbot l-imghoddi mal-prezent. L-istoriċiżmu Romantiku jinhass sew fil-bini ta’ dizzzunarju; fuq sisien qodma, tinbena l-lingwa ġdida. L-utilità ta’ dizzzunarju tal-ilsien Malti meqjus bhala ‘*pregevol monumento della più antica favella*’,⁶⁰ m’hix immirata biss ‘*alla Repubblica degl’eruditi*’,⁶¹ iżda torbot flimkien il-ġenerazzjonijiet biex jinholoq sens ta’ kontinwità nazzjonali.⁶² Minkejja li l-mentalità popolari u l-qagħda storika-kulturali ma kinux imhejjija għal dan it-tibdil, l-isforz qalbieni ta’ Vassalli jixhed il-fiduċja kbira li kellu fin-nazzjon.

In-nisel tal-ilsien Malti

Lejn tmiem is-seklu tmintax Vassalli tkellem għall-ewwel darba⁶³ dwar il-kultivazzjoni tal-ilsien Malti bhala wiehed mill-aspetti ewlenin fl-iżvilupp soċjali u kulturali tal-pajjiż.⁶⁴ Il-kunċett tal-lingwa huwa żviluppat sew fid-‘*Discorso preliminare*’⁶⁵ ta’ *Ktieb il-Kliem Malti*. Huwa jtenni li għalkemm ‘*la nostra lingua*’ hija qadima u għandha nisel orjentali xorta wahda baqgħet ‘*incolta*’ f’seklu mimli progressi kbar kemm fil-qasam tal-arti kif ukoll fil-qasam tax-xjenza.⁶⁶ L-edukazzjoni li rċieva f’Ruma f’żgħožitu⁶⁷ rawmet f’Vassalli ideat liberali⁶⁸ li wassluh biex iqis il-kultivazzjoni tal-lingwa nazzjonali bhala mezz ta’ tixrid tal-għarfien u tal-edukazzjoni fost il-poplu u wkoll biex tkun tista’ tiżviluppa letteratura

⁵⁸ Ibid., p. V.

⁵⁹ Ibid.

⁶⁰ Ibid., p. III.

⁶¹ Ibid., p. V.

⁶² Ibid., pp. V, XIII.

⁶³ O. Friggieri, *Storja tal-Letteratura Maltija*, (Vol. I), Malta, 1979, p. 87.

⁶⁴ M.A. Vassalli, *Ktieb il-Kliem Malti*, cit., p. XX.

⁶⁵ L-istess titlu kien użat mill-illuminista Franċiż Jean Baptiste D’Alembert għad-dahla tal-enċiklopedija tiegħu.

⁶⁶ M.A. Vassalli, *Ktieb il-Kliem Malti*, cit., pp. VII–VIII.

⁶⁷ Cfr. A. Cremona, *Mikiel Anton Vassalli u Żminijietu*, Malta, 1975, pp. 3–6.

⁶⁸ X’aktarx li Vassalli kien influwenzat ukoll minn Abbè Grègoire (1750–1831), saċerdot Kattoliku Franċiż li kien favur ideat liberali ta’ żmienu bħar-riforma fil-Knisja, l-emanċipazzjoni tal-iskjavi, żvilupp ta’ sistema ta’ edukazzjoni primarja obbligatorja u b’xejn, u l-universalizzazzjoni tal-Franċiż. Vassalli applika dawn it-temi għall-qagħda Maltija. Cf. C. Cassar, *Economy, Society and Identity in early modern Malta*, Tezi tal-Ph.D., University of Cambridge, 1994, p. 261.

nazzjonali.⁶⁹ Huwa jirreferi għal dawk l-individwi li ma kinux jirrispettaw ilsienhom: *'Mi è abbastanza noto essere taluni malamente prevenuti della Lingua Maltese, credendola inutile e incapace di coltura al pari della loro ristretta e volgare capacità; e questa prevenzione cotanto dannosa insin' adesso ha sempre prevaluto e quindi privato la Nazione di un tanto bene.'*⁷⁰ Hu jqis il-*'lingua patria e nativa'*⁷¹ bhala l-mezz waħdieni biex il-poplu jeduka ruhu f'ilsna barranin u fix-xjenzi.⁷²

Fid-dawl tat-twemmin illuminista kif jixhed il-bidu ta' din id-dahla,⁷³ il-lingwa nazzjonali tintrabat kemm mal-funzjoni edukattiva, kif ukoll mal-aspett storiku li juri l-qedem tal-gżira.⁷⁴ Skont id-definizzjoni tas-seklu tmintax, Vassalli jidher bhala l-hassieb ġdid li ried jintroduci kuxjenza soċjali li kienet ghadha ma teżistix. Waqt li jfisser il-metodu xjentifiku tiegħu, metodu msahhah b'eżempji u ppjanat skont ir-raġuni, juri s-seher li kellu l-Orient għar-Romantiċi Ewropej. Minhabba li *'nostro idioma è del tutto orientale'*, hteiglu jistudja ilsna Orjentali.⁷⁵ Minn hawn tohroġ il-qagħda bikrija tal-kultura Maltija bhala tahlita ta' Orjentaliżmu u Latinità. Il-lingwa nnifisha tixhed din it-tahlita.⁷⁶ Vassalli ma jwarrabx l-għarfien tat-tradizzjoni Latina f'Malta minkejja li jsostni li *'la lingua patria e nativa'* hi fergħa tal-ilsna Orjentali.⁷⁷ Dawn il-hsibijiet huma mfissra b'lessiku tipiku tas-seklu bejn illuminista bhal dawl u raġuni, u bejn Romantiku bhal nazzjon, storja, poplu u patrija. Il-kelmiet *'lumi'* u *'luci'* huma mtennija bosta drabi waqt li fi hdan il-lingwaġġ innifsu jeżistu elementi kuntrastanti bhal *'colta'* u *'incolta'*, jew *'antica'* u *'moderna'*. Vassalli juri fiduċja 'nazzjonali' ġdida meta jistqarr li l-poplu jista' jasal biex jitghallem ilsna barranin u jikseb *'i lumi benefici delle scienze'* bis-sahħa tal-istudju tal-lingwa popolari.⁷⁸

L-istorja tal-lingwa tirrifletti l-istorja tal-poplu li jiteklimha. Il-lingwa bi storja li tmur lura sekli shah, hi meqjusa bhala dokument storiku.⁷⁹ Madankollu ma jichadix li thalltet ma' xi elementi ta' ilsna ohra barranin li dahlu fil-gżira ma' popli diversi li ġew jahkmuha fosthom il-Feniċi⁸⁰ u warajhom il-Griegi,⁸¹ ghalkemm l-influenza

⁶⁹ M. A. Vassalli, *Ktieb il-Kliem Malti*, cit., p. VI.

⁷⁰ Ibid., p. IV. Hawnhekk Vassalli diġà kien qieghed jirreferi għal Malta bhala 'nazzjon'. Dan hu kuncett li ssokta jiżviluppa fit-tieni nofs tas-seklu dsatax u fil-bidu tas-seklu ghoxrin meta l-kittieba Romantiċi Maltin fittxu li jiddefinixxu lil Malta bhala nazzjon shih f'xoghlijiethom.

⁷¹ Ibid., p. VIII.

⁷² Ibid., p. IX.

⁷³ Ibid., p. VII.

⁷⁴ Ibid., p. IX.

⁷⁵ Ibid., p. VII.

⁷⁶ Ibid., pp. VII–VIII.

⁷⁷ Ibid., p. VIII.

⁷⁸ Ibid., p. IX.

⁷⁹ Ibid.

⁸⁰ Ibid., p. X.

⁸¹ Ibid., p. XI.

ta' dawn tal-ahhar kienet żghira ferm. Wara li jaghti interpretazzjoni moderna u ghalhekk popolari, tal-istorja tal-lingwa,⁸² Vassalli jsostni li l-proċess tat-tibdil f'lingwa spiss isehh b'dan il-mod.⁸³ Jirreferi għax-xejriet Gharabiċi li għandha l-lingwa Maltija u jaghti żewġ raġunijiet għal dan: għax kien hawn hakma Għarbija u għax l-ilsien Malti u l-ilsien Għarbi huma ġejjin mill-istess nisel.⁸⁴ B'danakollu m'hix lingwa Għarbija għax għandha elementi li mhumiex Għarabiċi. Dan ġara minhabba li kien hemm differenzi reliġjużi, kulturali u soċjali bejn iż-żewġ popli li minhabba fihom il-lingwa Maltija żammet il-karatteristiċi tagħha. Jilmenta li, minkejja l-qedem tagħha, l-lingwa kienet nieqsa mir-regoli ortografiċi. Madankollu dan ma wassalx għat-telfien shih tal-lingwa nazzjonali li jixirqilha l-istharriġ serju tal-letterati u l-użu xieraq tan-nies kolti.⁸⁵ Fid-dawl tal-filosofija storika ta' Herder, Vassalli qies il-Malti bhala dokument utli u wahdieni tal-qedem tal-gżira.

Il-qagħda tal-lingwa Maltija

Fid-dahla għad-dizzjunarju Vassalli jintroduċi l-kunċett modern tal-lingwa billi jsostni li sa dak iż-żmien l-idjoma Maltija ma kinitx ikkultivata, lanqas mill-istudjużi għax dawn riedu jkunu jafu l-lingwa sew, josservawha tajjeb biex johorġu r-regoli minnha, ikunu jafu liema lingwi influwenzawha u saħansitra jridu jkunu jafu wkoll id-djaletti tagħha.⁸⁶ Jagħmel analiżi soċjali ta' whud mill-istudjużi tal-lingwa u jsemmi xi difetti li żammewhom lura milli jistharrġu kif suppost l-ilsien Malti. Għal din ir-raġuni '*l'idioma nostro è rimasto finora incolto, ed indecisa la sua qualità*'.⁸⁷ Wara li jaghti sintesi ta' kulturi diversi, isemmi x'jiddistingwi l-ilsien nazzjonali mill-bqija tal-ilsna l-oħra.⁸⁸ Id-distintività nazzjonali tissaħħah meta jsejjah il-lingwa Maltija '*mia propria e materna lingua*',⁸⁹ jgħid li ma tistax titqies bhala djalett. Hija lingwa shiha, iqisha bhala ferġha li ġejja mill-ilsna tal-lvant u fiha biss jinsab xi kliem qadim u rari. Għalhekk għandha tissejjah Maltija.⁹⁰ Bhal-lingwi Orjentali qodma, il-Malti jimxi fuq il-hsejjes, il-vokabularju, l-inflessjonijiet u jinsab spiss xebh fit-tifsir tal-kliem.⁹¹

Vassalli jaqsam il-lingwa Maltija f'ħames djaletti u juri nuqqas ta' qbil ma' dawk li jitekllmu bid-djalett belt u li jippruvaw jagħmlu Malti xi elementi barranin

⁸² Ibid., pp. X–XI.

⁸³ Ibid., p. XI.

⁸⁴ Ibid., p. XIII.

⁸⁵ Ibid.

⁸⁶ Ibid., pp. XIII–XIV.

⁸⁷ Ibid., p. XIV.

⁸⁸ Ibid., p. XV.

⁸⁹ Ibid., p. XIV.

⁹⁰ Ibid., p. XV.

⁹¹ Ibid., p. XVI.

speċjalment espressjonijiet Sqallin, Taljani u Franciżi ghax b'hekk ikunu qegħdin jitilfu l-idjoma Maltija.⁹² Din l-istqarrija tinftihem ahjar fid-dawl tal-kompilazzjoni tal-*Vocabolario tal-Accademia della Crusca* fl-Italja. Għall-bini ta' dan il-*Vocabolario l-Accademia* mxiet fuq il-kriterju tas-safa tal-lingwa.⁹³ Vassalli japplika l-istess prinċipju meta jsemmi d-djalett tal-belt li jqisu bhala '*il più corrotto*' ghax, minhabba li hu użat min-nies ta' qrib il-port, l-idjoma Maltija ma baqghetx safja.⁹⁴ Id-djalett tal-postijiet ta' fuq ta' Malta jew kif inhu msejjah minn Vassalli, tal-kampanja, hu l-aktar pur. Dan jixbah ukoll lid-djalett Ghawdxi.⁹⁵

Minkejja li jistqarr li l-lingwa Maltija tidher li għandha xi difetti li semma' aktar qabel u xi barbariżmi, jekk ikun jafha sewwa, wiehed jintebah li hija wahda mill-ilsna hajjin mill-aktar armonjużi, espressivi u sbieħ.⁹⁶ Dawn il-kwalitajiet, li huma mitlufa minhabba l-qagħda mitluqa tal-lingwa, isiru importanti għall-komunikazzjoni meta tkun kultivata: '*Sembra ella è vero rozza e piena di barbarismi a primo aspetto: ma ciò accade perchè è trascurata . . .*'⁹⁷ Malli l-Malti jkun ikkultivat, isir l-ilsien tal-kultura u mhux kull kelma li tidher barranija hi tassew hekk. Hemm xi whud ta' nisel orjentali qadim li tnisslu mill-Ewropej.⁹⁸

Vassalli jitkellem ukoll dwar it-thaddim tal-ilsien Malti fil-poeżija u jgħid li huwa addattat hafna għall-poeżija. Kien minn tal-ewwel li fisser dan is-sens kritiku Malti meta ammetta li minkejja l-ideat xi drabi huma xi ffit limitati, is-sabiħ tal-poeżija popolari Maltija jinsab f'*la vivezza dell'espressione, le sentenze prodotte dal fervore della fantasia maltese, la semplicità, e la naturalezza attrattiva unite alle doti naturali della lingua.*'⁹⁹ Jissokta l-appell għal xi individwu Malti biex jistharreg il-lingwa Maltija minn dan l-aspett. Izda biex jirnexxilu jrid iżommu 'l bogħod mil-lingwa poetika ta' daww il-pajjiżi li m'għandhomx l-istess kwalitajiet ta' lsien Orjentali qadim.¹⁰⁰ Il-forma poetika trid tkun taqbel man-nisel tal-ilsien.

⁹² Ibid.

⁹³ V. Rossi, *Storia della letteratura italiana*, (Vol. 3), cit., p. 165.

⁹⁴ M. A. Vassalli, *Ktieb il-Kliem Malti*, cit., pp. XVI–XVII.

⁹⁵ Ibid., pp. XVII–XVIII.

⁹⁶ Ibid., p. XIX.

⁹⁷ Ibid.

⁹⁸ Ibid. B'dan il-kunċett ta' xeħta nazzjonalistika, Vassalli rabat flimkien il-moviment illuministiku li kien qiegħed joqrob lejn it-tmiem u l-bidu tal-moviment Romantiku ġdid. Dan hu r-riżultat ta' bniedem li vvjaġġa hafna u li fih trawmet kuxjenza qawwija favur il-patrija u applika t-tagħlim li rċieva minn barra biex itejjeb lil Malta.

⁹⁹ Ibid. Hawn jissemmew il-kwalitajiet tal-poeżija popolari fit-tradizzjoni orali, minkejja li Vassalli kien aktar interessat fl-iżvilupp tal-lingwa milli fil-bini ta' letteratura. Din l-idea tal-poeżija tal-poplu sabet xorti kbira aktar tard meta, fi spirtu Romantiku, tqieset bhala prodott kollettiv ta' poplu shih u mhux ta' xi klassi soċjali privileġġjata.

¹⁰⁰ Ibid. F'din l-idea Vassalli jiddiskuti jekk l-ilsien poetiku Malti bhala fergha tal-ilsna Orjentali, għandux ihaddem it-teknika prosodika Orjentali wkoll. Li kieku l-poeti li ġew wara kellhom jaddottaw metrika Semitika, kienu jmorru kontra l-qagħda storika pprezentata minn ambjent u tradizzjoni poetika Taljana. Dan ma kienx jgħin fl-iżvilupp tal-Malti mill-aspett poetiku.

La l-Malti huwa Isien Orientali m'ghandux ikollu forom Latini.¹⁰¹ Biex il-lingwa tkun ikkultivata u ssir utli jehtieġ li tintuża ghal xoghlijiet oriġinali.¹⁰² It-traduzzjoni hi imitazzjoni u l-ilsien Malti għax hu qadim, ma jistax jaddatta ruhu għal-lingwi moderni. Fuq kollox is-sehem kulturali li tista' tagħti l-lingwa Maltija huwa bil-kitba tal-poezija.¹⁰³

Il-ħtieġa tal-kultivazzjoni tal-ilsien Malti

Vassalli hu tal-fehma li l-lingwi hajjin kollha, ukoll l-aktar limitati u kumplessi jehtieġilhom li jkunu kkultivati. Dan jghodd aktar għall-ilsien Malti, bhala lingwa qadima li baqgħet hajja. Jishaq kemm-il darba fuq il-qedem tal-lingwa b'espresjonijiet bħal '*l'antichità d'una superstite e vetusta favella*',¹⁰⁴ '*una delle più antiche e rare lingue*',¹⁰⁵ '*una lingua incolta ed antica*',¹⁰⁶ u '*le rare ed antiche qualità della lingua*'¹⁰⁷ fost espresjonijiet ohra mxerrda tul id-diskors kollu. Jorbot l-istudju tal-lingwi mat-trawwim tal-letterati għax il-letterat m'ghandux ikollu biss hakma fuq il-lingwa nativa mitkellma u miktuba, iżda jehtieġlu jahseb biha wkoll.¹⁰⁸ Dan jghin lil-letterat biex jiżviluppa ideat u sentimenti nazzjonali. Il-lingwa hi riflessa fil-kultura tal-pajjiż għax jekk m'hix kolta u żviluppata biżżejjed, min jtkellimha qatt ma jista' jkollu kultura soda. Lingwa nazzjonali kkultivata tagħni liċ-ċittadini, jekk hi mitluqa tagħmel il-ħsara.¹⁰⁹

F'Vassalli jinsab il-kunċett modern ta' kultura meta jagħti importanza kbira lill-edukazzjoni bhala parti mill-kultura nazzjonali. Magħha jżid kemm it-tmexxija politika kif ukoll il-valuri morali tal-pajjiż li l-ghan ewlieni tagħhom hu l-ġid komuni.¹¹⁰ Il-kultura tikkonsisti wkoll fil-kultivazzjoni tal-oqsma artistiki u xjentifiċi u l-osservanza tal-liġijiet.¹¹¹ Izda Vassalli jsostni li '*tutte queste cose non si possono ottenere senza l'aiuto della propria lingua scritta e ridotta in comun uso, giacchè ella è l'organo principale della società ed è l'unico mezzo per cui gli uni cogli altri comunichiamo*'.¹¹² Wara li jirreferi għal-lingwa miktuba bhala l-mezz ewlieni

¹⁰¹ Ibid.

¹⁰² Ibid., p. XXXVIII.

¹⁰³ Ibid., p. XXXIX.

¹⁰⁴ Ibid., p. XX.

¹⁰⁵ Ibid., p. XXn.

¹⁰⁶ Ibid., p. VIII.

¹⁰⁷ Ibid., p. VII.

¹⁰⁸ Ibid., p. XX.

¹⁰⁹ Ibid., p. XXI.

¹¹⁰ Ibid.

¹¹¹ Ibid. Bhala parti mill-kultura ta' pajjiż Vassalli jinkludi wkoll l-aspett legali, l-istess bħalma għamel l-illuminaista Taljan Cesare Beccaria li fl-1764 ippubblika *Dei delitti e delle pene*. Fih ippropona t-tnehhija tat-tortura. L-ispirazzjoni ta' dan tnissett mill-ideat umanitarji Franciżi. Cf. V. Rossi, *Storia della letteratura italiana*, (Vol. 3), cit., p. 147.

¹¹² M.A. Vassalli, *Ktieb il-Kliem Malti*, cit., p. XXI.

tal-komunikazzjoni, jissokta juri kif nazzjon li ma jikkultivax ilsien u anqas jikteb bih iżda jużah għat-tahdit biss, qatt ma jista' jikber u jilhaq il-quċċata kulturali.¹¹³

Biex nazzjon ikun kuntent jehtieg ikollu bhala parti mill-programm edukattiv, il-kultura tal-lingwa tiegħu. Xhieda ta' din il-verità hija l-esperjenza u t-tahdit ta' kuljum. Edukazzjoni tajba tfisser li l-ideat tal-oġġetti jkunu magħmula b'ordni, distinti minn xulxin u jipproduċu '*un complesso di lumi della ragione*'.¹¹⁴ L-effett ta' dan kollu hu mohħ ċar u ordnat. Jekk lingwi barranin jieħdu post il-lingwa nazzjonali, dawn ihawdu l-imħuħ għax jiffurmaw ideat bla ordni u ħsbijiet mgħawġin. Dan hu wiehed mill-preġudizzji li Malta għandha tegħleb biex tkun tista' timxi 'l quddiem fl-arti u fix-xjenzi.¹¹⁵ L-enfasi fuq il-lingwa nattiva li tnissel ideat ċari u ordinati fil-mohħ tal-individwi, ġejja mit-teorija ta' Descartes li influwenzat hafna ideat filosofiċi direttament. L-ideal tiegħu kien l-għarfien bis-saħħa tar-raġuni. Il-fatt li Vassalli jagħti importanza kbira lill-attività mentali jfisser li qieghed japplika l-metodu Cartesjan għas-sistema edukattiva. Għal Descartes l-intuwizzjoni hija l-kunċett ta' mohħ ċar bla ebda sinjal ta' dubju. Dan jista' jsehh biss bir-raġunament.¹¹⁶ Bħalma jagħmlu Descartes u Locke, Vassalli wkoll iwahhad l-ilsien nattiv mal-ordni mentali biex il-kultura nazzjonali tkun tista' timxi 'l quddiem.¹¹⁷

Vassalli jirreferi għall-qaghda lingwistika li tpoġġi liċ-ċittadin Malti fi żvantagġ għax malli jitwieled, il-Malti hu mgieghel jistudja u jikteb bil-Latin jew bit-Taljan u dawn iż-żewġ lingwi huma mbieghda hafna mill-Malti nnifsu.¹¹⁸ Hawn l-ilsien nattiv jitpoġġa f'konfront mal-ilsna l-oħra fis-sistema tat-tagħlim. Dak il-Malti li jitla' f'dan l-ambjent lingwistiku ma jikseb xejn u dak il-ftit li jkun tgħallem minhabba l-htieġa, ikun kisbu bi sforzi diffiċli u spiss ihawwadlu mohħu. Din it-tbatija li tista' gġieghel lil dak li jkun jabbanduna l-istudju, ġejja mill-mod imhawwad tat-tagħlim għax mhuiwex mibni fuq il-lingwa nattiva.¹¹⁹ Vassalli hu tal-fehma li l-metodu tat-tagħlim m'għandux ikun ikkuppjat minn pajjiżi oħra għax li jirnexxi f'pajjiż m'għandux garanzija li se jirnexxi f'pajjiż iehor.¹²⁰ Jekk ma tinghatax importanza lill-kultura tal-ilsien nazzjonali li hu '*l'unico e vero mezzo d'acquistare*

¹¹³ Ibid. Skont Oliver Friggieri 'Vassalli nnifsu wettaq bil-hajja tiegħu l-kunċett tan-nazzjon mis-sunjarju mahluq minn Herder.' Cf. O. Friggieri, *Storja tal-Letteratura Maltija*, cit., p. 88. Xhieda ta' dan hu l-eżilju u l-persekuzzjoni li ġarrab minhabba t-twemmin liberali u s-sens nazzjonalistiku li kien ihaddan. Cf. A. Cremona, *Mikiel Anton Vassalli u żminijietu*, cit., pp. 28–9.

¹¹⁴ M.A. Vassalli, *Ktieb il-Kliem Malti*, cit., p. XXI.

¹¹⁵ Ibid., pp. XXI–XXII.

¹¹⁶ M.C. Beardsley, *Aesthetics from Classical Greece to the Present*, cit., p. 141.

¹¹⁷ M.A. Vassalli, *Ktieb il-Kliem Malti*, cit., pp. XXI–XXII.

¹¹⁸ Ibid., p. XXII.

¹¹⁹ Ibid.

¹²⁰ Hawnhekk Vassalli jikkritika l-metodu tal-edukazzjoni ta' żmienu waqt li jsostni li s-sistema tat-tagħlim hi parti mill-kunċett tal-kultura.

l'altre lingue ed anche le scienze', se tibqa' teżisti din il-hsara.¹²¹ Vassalli jappella biex jinbidel il-metodu halli tissolva din il-problema darba għal dejjem.¹²²

Barra l-fatt li l-edukazzjoni għat-tfal għandha tibda bit-tagħlim tal-lingwa materna, l-adulti wkoll għandhom il-htieġa tal-istess kultura għax bil-kitba jgħinu l-memorja tiftakar tant hwejjeġ li jkunu f'mohħhom.¹²³ Vassalli jistaqsi kif ċittadin ċivilizzat mogħni b'virtujiet diversi jista' ma jkunx kolt f'dak li għandu x'jaqsam mal-lingwa nazzjonali.¹²⁴ Jekk ma jkunx hawn kotba dwar il-morali, l-bniedem ma jistax jikseb il-kuntentizza u l-għarfien reliġjuż u għalhekk il-lingwa ma tkunx tista' taqdi l-funzjoni tagħha sew.¹²⁵ Jilmenta mill-fatt li f'pajjiż fejn ir-reliġjon Kattolika għandha gheruq fondi u qodma u hija miżmuma tajjeb, ma jeżistix ktieb dwar reliġjon, dwar morali jew dwar dmirijiet Kristjani u tagħlim iehor ta' htieġa bħalma hu xi katekiżmu jew xi ktieb ta' devozzjoni. Iħoss li '*non abbiamo tali libri, nè si potranno avere, se prima non coltiveremo la nostra lingua*'.¹²⁶ Il-konklużjoni hi gravi: '*se la lingua non si coltivi non si può mai giungere a coltivare bene la Morale e la Religione sia per libri, sia per istruzione vocale*'.¹²⁷

Vassalli jagħlaq id-*'Discorso preliminare'* bil-preżentazzjoni ta' proġett '*facile ed eseguibile*'.¹²⁸ Is-sintesi tal-pjan tista' tingabar fi tliet punti ewlenin.¹²⁹ Jissuġġerixxi bidla fis-sistema tat-tagħlim li kien hemm fi żmien u l-bidu ta' kull tagħlim kellu jkun l-ilsien Malti: '*Ora dunque che si è trovato il modo di coltivare la nostra favella fa di mestieri che nelle scuole s'abbracci a poco a poco un metodo del tutto diverso dal fin qui praticato*'.¹³⁰ Dan is-suġġeriment jixbah hafna l-kunċett tal-edukazzjoni li fisser Locke.

Biex issehħ din il-bidla edukattiva, setghu jinfethu skejjel pubbliċi fil-gżejjer Maltin biex jgħallmu lit-tfal jiktbu u jaqraw fl-ilsien Malti flimkien ma' suġġetti oħra fosthom l-aritmetika u d-duttrina Kristjana.¹³¹ Barra li jgħin视角om jiddeċiedu jekk jaqbdux it-triq artistika jew it-triq xjentifika, it-tagħlim tal-qari u tal-kitba jagħtihom l-indipendenza u fuq kollox iġeġgħelhom jiksbu '*i buoni principi di pensare e di agire*'.¹³² Ladarba jsehħ dan ikunu jistgħu jitgħallmu x-xjenzi jew lingwi barranin b'mod speċjali l-Latin u t-Taljan.

¹²¹ Ibid., p. XXII.

¹²² Ibid.

¹²³ Ibid., p. XXIII.

¹²⁴ Ibid.

¹²⁵ Ibid. Din l-idea hi msahħa minn Vassalli nnifsu bit-traduzzjonijiet ta' kotba reliġjużi fosthom il-Vanġeli. Cf. A. Cremona, *Mikiel Anton Vassalli u żminijietu*, cit., pp. 61–2.

¹²⁶ M.A. Vassalli, *Ktieb il-Kliem Malti*, cit., p. XXIII n.

¹²⁷ Ibid., p. XXIV n.

¹²⁸ Ibid., p. XXXIX.

¹²⁹ F. Sammut, 'Vassalli illuminista', loc. cit., p. 145.

¹³⁰ M. A. Vassalli, *Ktieb il-Kliem Malti*, cit., p. XXXIX.

¹³¹ Ibid.

¹³² Ibid.,

Dawn il-metodi 'nuovi e ragionati' kienu tferrxu mal-Ewropa. Skont il-prinċipju illuminista t-tagħlim tal-poplu kollu kien ifisser hena.¹³³ Id-dahla taghlaq bl-indirizz lill-'*concittadini amati*' li fih Vassalli jistqarr li għamel kulma seta' f'dak li għandu x'jaqsam mal-istharriġ tal-lingwa Maltija kif ukoll fil-hsieb politiku-kulturali tan-nazzjon. L-gheluq tiegħu hu mimli tama għax jissuġġerixxi li kulma baqa' hu t-twettiq tal-pariri tiegħu: '*il conoscere il rimedio al male, e non procurarlo è un male maggiore del male stesso*'.¹³⁴

Vassalli jfisser fehmiert importanti ohra dwar il-kultivazzjoni tal-ilsien Malti u dwar in-nazzjonalità Maltija fid-dahla għall-*Motti, aforismi e proverbi maltesi*.¹³⁵ Wara li jistqarr li kien ilu sa minn żgħożitu jahdem favur il-lingwa Maltija, jgħid li l-valur tal-qwiell u tal-ghidut jinsab fil-qedem tagħhom.¹³⁶ Kien ilu sa mill-1783 jiġbor il-qwiell bl-iskop li jiftaħ it-triq għall-kultivazzjoni tal-ilsien Malti.¹³⁷ Aktar ma beda jgħaddi ż-żmien l-ghadd ta' proverbi beda jizdied. Dan ġara waqt li kien għaddej bl-istharriġ tal-lingwa nnifisha għax kienet l-aħjar opportunità biex jiltaqa' magħhom. Inqeda wkoll b'uhud minnhom meta dahhalhom fid-dizzjunarju għall-skopijiet semantiċi.¹³⁸

L-ghajn ewlenija li minnha harġu dawn il-qwiell, skont Vassalli, hija l-morali u s-safa tal-espressjoni li warajhom hemm mohbija s-sentimenti tal-poplu.¹³⁹ Filwaqt li jorbot l-ghidut mat-tigrib u l-identità tal-poplu, isostni li l-qwiell huma utli għas-soċjetà.¹⁴⁰ L-antentati kienu jgħaddu lill-ġenerazzjonijiet ta' warajhom, sentimenti morali u edukattivi permezz tal-qwiell li fihom tagħlim mill-aktar sod u wkoll biex '*loro concittadini*' ikollhom ghejxien aħjar.¹⁴¹ Fil-fehma tiegħu, is-safa ta' dawn il-qwiell tfisser it-tiftixa mhux biss tax-xejriet li jidhru fil-lingwa, iżda tal-bidu tal-kuncett tan-nazzjonalizmu.¹⁴² Waqt li fil-ġzejjer Maltin ta' '*i nostri antichi*' kien hawn għarfien kbir u ghejxien sempliċi li nisslu ġid komuni fil-hajja soċjali, Vassalli jilmenta mill-fatt li l-poplu ta' żmienu u ta' sekli qabel warrbu l-kultivazzjoni tal-

¹³³ Vassalli juża l-kelma 'felicità' bosta drabi matul id-dahla. B'hekk jimplika viżjoni riformata bit-tiġdid mill-qiegh tas-sistema soċjali.

¹³⁴ M.A. Vassalli, *Ktieb il-Kliem Malti, cit.*, p. XXII.

¹³⁵ M.A. Vassalli, *Motti, aforismi e proverbi maltesi*, Malta, 1828, pp. III–VII. Dan hu l-aħhar xogħol li ppubblika qabel miet.

¹³⁶ *Ibid.*, pp. III–IV.

¹³⁷ *Ibid.*, p. VI.

¹³⁸ *Ibid.*

¹³⁹ *Ibid.*, p. V.

¹⁴⁰ *Ibid.* Din l-idea hi xhieda ta' kemm Vassalli kien aġġornat fil-prinċipji tal-hsieb Ewropew ta' żmienu.

¹⁴¹ *Ibid.*

¹⁴² *Ibid.* Vassalli jorbot il-wirt idjomatiku mal-imghoddi mbiegħed u jqisu bhala fdal tal-esperjenzi tal-ġenerazzjonijiet tal-qedem. Skont O. Friggieri 'Is-sens tal-qedem tal-Malti hu fundamentali fil-hsieb ta' Vassalli, u r-rabta li jsib bejn il-qedem tat-tahdit u l-qedem tal-istorja ma ddumx ma titbiddel f'ġustifikazzjoni għad-definizzjoni nnifisha tiegħu ta' Malta bhala nazzjon u tal-Malti bhala lsien nazzjonali.' O. Friggieri, 'Vassalli – It-tnissil ta' kuxjenza nazzjonali', *loc. cit.*, p. 168.

ilsien jew ghax ma kinux jafuh sew jew ghax ma kellhomx il-hila jikkonservawh. Il-problema kollha hi soċjoloġika.¹⁴³

Fl-isfond tal-illuminiżmu Ewropew, Vassalli fisser bosta xejriet tipiċi ta' żmienu, applikahom għall-qagħda Maltija u esprima wkoll xi ideat li kellhom iservu bhala l-ewwel passi lejn ir-Romantiċiżmu. Il-prinċipji ewlenin mfissra minnu huma: l-edukazzjoni bhala l-qofol ta' kull progress u bhala jedd tal-kotra għat-tixrid tal-gherf;¹⁴⁴ l-ilsien nazzjonali bhala l-aqwa għodda għall-edukazzjoni; il-harsien tal-liġijiet biex issehħ l-ordni soċjali u r-riċerka li għandha tinbena fuq metodi xjentifiċi u razzjonali.¹⁴⁵ Vassalli mhuwiex biss il-lingwista iżda hu wkoll il-politiku kif jistqarr O. Friggieri: 'Hi dejqa, u saħansitra ingusta, id-definizzjoni ta' Vassalli bhala studjuż tal-lingwa; il-lingwa hi biss il-qasam tal-istharriġ għall-prova ta' verità differenti, wisq usa' u akbar mil-lingwa nnifisha.'¹⁴⁶ Jekk l-ideali tieghu ma ntlahqux kollha fi żmienu, sehhu tabilhaqq aktar tard.

¹⁴³M.A. Vasalli, *Ktieb il-Kliem Malti*, cit., p. V. L-apprezzament tal-ghejdet għal Vassalli jfisser l-gharfien u l-apprezzament tan-nazzjon innifsu. Dan il-mod ta' raġunament hu kollu viżjoni li torbot flimkien xejriet illuministi u Romantiċi-xhieda tar-rabta bejn epoka u oħra. Waqt li dawn il-hsibijiet juru lil Vassalli bhala bniedem aġġornat mal-bqija tal-kontinent juruh ukoll bhala lehen iżolat u qabel żmienu f'Malta. Cf. O. Friggieri, 'Vassalli – It-Tnissil ta' kuxjenza nazzjonali', loc. cit., pp. 168 u 179. Permezz tal-ġabra metodika tal-wirt Malti mithaddet, Vassalli jġġġustifika żewġ punti: Il-jedd li lsien imwarrab għandu jkun ikkultivat u mistharreġ, u li l-lingwa hi rifless tal-mod ta' ghejxien ta' nazzjon shih.

¹⁴⁴Id-dahla nnifisha tad-dizzjunarju hi ddedikata lin-nazzjon Malti, xhieda tal-kuxjenza li kellu tal-kunċett tan-nazzjon.

¹⁴⁵O. Friggieri, *Dizzjunarju ta' Termini letterarji*, cit., p. 273.

¹⁴⁶O. Friggieri, 'Vassalli – It-Tnissil ta' kuxjenza nazzjonali', loc. cit., p. 169.